

kitba u kittieba tal-Malti, iltaga' ma' persunagġi letterati li twieldu f'din il-gżira saħansitra fi żmien il-Għarab fuq l-elf sena ilu, u wara li semma manuskritti bil-Malti miktubin minn Dun Franġisk Wizzino, Dun Ġwann Cachia u l-Kanonku Agius De Soldanis, kiteb ukoll dwar bil-Malti ta' xi mitejn sena ilu. Barra dawn l-istudjużi Maltin, kollha għaref Taljan, Luigi Bonelli, kien iltaga' ma' xi priedki miktubin bil-Malti tas-seklu XVIII u ippubblika xi tnejn minnhom.

Dawn ix-xogħlijiet letterarji li semmejna nstabu manuskritti, imma barra dawn għandna kitba oħra ta' proża u poeżija stampata bil-Malti fiż-żmien l-imghoddi, fosthom insibu lista ta' kliem Malti bit-tifsira Tedesk, fl-1588 u ippubblikati fl-1611. Lista aktar twila ta' kliem Malti mfišser bl-Ingliż u bil-Latin, kien għabar il-vjaġġatur vjaġġatur Skiffon meta gie Malta fl-1664, u li mbaġhad kienet imdahhla fil-gabra ta' vjaġġi ippubblikata f'Londra fl-1732. Fl-1791 ħareġ ktieb fuq Malta bil-Franċiż li fih xi poeżiji bil-Malti. Agius de Soldanis fil-ktieb tiegħu dwar il-"Lingua Punica", li stampa f'Ruma, fl-1750, kien daħ-ħal ħafna kliem u espressjonijiet bil-Malti. Fl-1725 ħarġet it-talba "Missierna", miġbura minn fomm il-poplu minn J.H. Maio. Imma l-ak-tar ktieb magħruf bħala ktieb tat-talb hu t-"Tagħlim Nisrani", li kien stampat l-ewwel darba f'Ruma fl-1752.

Dawn l-aħħar żewġ xogħlijiet ta' devozzjoni huma prova li wkoll f'dawk iż-żminijiet imbiegħda, ma kienu jsibu xejn aħjar mill-ilsien Malti biex iġhallmu lill-kotra Maltija. Din il-ħtieġa kienet tinħass bħal-ma għadha tinħass illum u tibqa' tinħass sakemm idum jigri demm Malti fil-poplu ta' dawn il-Gżejjer.

Dari kien hawn idea li fi żmien il-Gran Mastri qatt ma kienu ħarġu mill-istamperija tagħhom kotba bil-Malti, għax il-kitba mexxejja kienet biss f'isna barranin, imma dan l-aħħar aħna ltqajna ma' ktejjeb li jwaqqa' dik l-idea żbaljata. Il-ktieb li ltqajna miegħu aħna jismuH "Il Via Sagra u t-Triek Għaziza li Għamel Sidna u Mulejna Ġesù Cristu", u kien stampat fl-Istamperija tal-Gran Mastru, fl-1796. Dan il-ktieb ta' devozzjoni kien ħareġ "bil-Malti għal git tad-devoti tal-passioni ta Sidna Ġesù Cristu", biex jaqdi lil dawk il-fidili li kull fil-ghaxija kienu jmorru l-knisja għat-talb tal-Via Sagra, u li ma kinux jafu ħlief bil-Malti. Il-kitba hi ta' stil mexxej u ħarkien, bla tirqim żejjed, bla tlellix u bla tiġbid, imma jqanqal il-qalb u jħeġġeġ ir-ruħ. Ingibu żewġ siltiet biex nuru l-ħeġġa u l-ħlewwa ta' l-istil:

"Nitolbu lil Ġesù u lil l'Ommu li jiltakghu magħna, biex jhennuna fir-Ruejhha tagħna."

"Nitolbu lil Ġesù li jghinna bil grazia tiegħu, biex nerfghu bis-sabar is-salib tal penitenza, u t-ibatia li jibagħtinna."
Il-fehma tagħna hi li l-poplu Malti fil-ferħ u fin-niket, fit-talb u fl-imħabba dejjem u minn dejjem, ma sabx aħjar mill-ilsien tiegħu l-Malti biex ifisser it-tqanqil ta' ruħu u l-ġibdiet ta' qalbu.

GHADA

Ta' Dun ĠUZEPP ABELA (Melbourne)

Aktar m'għadhiex titbandal bejn il-friegħi
Il-frotta ħamranija; issa ngabret
Fil-kaxex ta' l-injam, u se jsifruha
Lejn artijiet imbiegħda, 'l hinn minn ħdanek,
Minn ħdanek, j'Omm, minn ħdanek, sigra sfajra,
Int li nissiltha, int li għajjixtha; u kibret
Bħal ħutha l-oħra bil-mijiet, bl-eluf.

Issa dik l-id li drat tisraq bis-sengħa
Lil dawk l-ulied li kibru taht għajnejk
Hallietek waħdek, w int stennejt hosbiena,
Lil min ħassarlek l-aħħar fdal ta' ġmielek,
Lil min halliek mistħija f'dan il-ġnien.

Hemm l-aħħar werqa fuq dirgħajk titriegħed,
Iddur, tiltewa, biex il-bewsa taħrab
Ta' ziffa oħra qarrieqa li dalwaqt
Tifridkom minn xulxin, u l-aħħar werqa
Tinzel titkaxkar qalb il-ħmieġ u t-tajn.

U għada l-ebda għasfur m'hu ġej iserrah
Fuq dawk dirgħajk nexfin; u ħadd ma jfittex
Il-kenn ħdejn hogrok; għada n-nies ser tghaddi
Tiddiehek bik, bil-kruha ta' xjuħitek.

Imm' għada toqrob jum lejn ir-Rebbiegħa.
Għada tkattar il-frott, il-friegħi, l-weraq.
Għada ser tilbes libsa ġdida w isbaħ.